

Fra: Dánjal Højgaard <danjal@starvsmannafelag.fo>

Sendt: 4. december 2018 15:06

Til: Anna Rein <annar@logting.fo>

Cc: Súni Selfoss <suni@starvsmannafelag.fo>; Anna Johannesen <anna@starvsmannafelag.fo>

Emne: Viðmerkingar frá Starvsmannafelagnum - lógaruppskot nr 22/2018

Til rættarnevndina,

Viðv. Løgtingsmáli nr. 22/2018: Uppskot til samtyktar um at javnseta arbeiðsgevarar í sambandi við sjúkradagpening.

Starvsmannafelagið vil gera hesar viðmerkingar til uppskotið:

Sum vit skilja uppskotið til samtyktar, leggur tað upp til, at løgtingið heitir á landsstýrið um at gera eitt lógaruppskot um at broyta starvsmannalógina fyri at javnseta arbeiðsgevarar. Um hettar er ætlanin, vil felagið staðiliga mæla løgtinginum frá, at samtykkja hettar uppskotið; ikki tí vit ikki ynskja arbeiðsgevarunum væl, men tí uppskotið fer at gera umstøðurnar verri hjá fyri starvsfólk, sum hoyra til yrkisbólkin starvsmenn (funktionerar).

Uppskotið til samtyktar hevur sum fráboðað endamál at javnseta smærri arbeiðsgevarar, sum koma undir starvsmannalógina, t.d. skrivstovur og handilsvirkir, við teir, sum ikki eru undir hesi lóg. Sum vit lesa uppskotið leggur tað upp til at broyta starvsmannalógina, so at, ið hvussu so er summir (smærri) arbeiðsgevarar, sleppa undan at rinda starvsfólki løn undir sjúku eftir lógini. Í staðin skulu hesi starvsfólk fara undir almennu sjúkradagpengaskipanina. Frá at fáa vanliga, fulla løn undir sjúku, fara tey at fáa í mesta lagi 80% av eini arbeiðaraløn. Starvsfólk kunnu sostatt missa fleiri túsund krónur í lønarinntøku, um uppskotið verður umsett til eina slíka broyting av starvsmannalógini.

Tað má ikki henda.

Starvsmannalógin verður í ár 60 ár. Upprunin er danska starvsmannalógin, og sum í 80 ár hevur verið ein týðandi verjugarður kring yrkisbólkin starvsmenn og fyrimynd og normskapari fyri aðrar starvsbólkar. Talan er um sokallaða verjululóggávu til frama fyri løntakarar, ið eru starvsmenn (funktionerar). Hesi 80 árin, lógin hevur verið í gildi í Danmark, er hon broytt fleiri ferðir. Til frama fyri løntakaran. Tímakrivið fyri at koma undir lógina er linkað, og reglur eru ásettar um ósakliga uppsøgn og um serligt endurgjald til starvsfólk, sum verða uppsøgd eftir drúgva tænastru. Í Føroyum er eingin stórvegis broyting hend í lógini hesi 60 árin.

Starvsmannalógini tørvar dagføringar, men tað má vera til frama fyri tey, sum lógin er ætlað at verja, nevniliga løntakan. Sitandi samgongan hevur sett sær fyri at dagføra lógina, sí fylgiskjalið til samgonguskjalið, og sum skilst arbeiðir Samferðslumálaráðið við málinum. Starvsmannafelagið mælir løgtinginum frá at samtykka eitt uppskot, sum fer at gera umstøðurnar hjá starvsmonnum verri. Tað er eingin nútímansgerð at løntakaraverjuni.

Felagið avvísir ikki, at verandi skipan, har arbeiðsgevarin ber útreiðslurnar av løn undir sjúku einsamallur, kann vera ein avbjóðing í sambandi við drúgva sjúkralegu, serliga hjá smærri

arbeiðsplássu. At taka søgulig rættindi frá starvsmonnum, til løn undir sjúku, er tó als eingin loysn á hesum. Skal spurningurin viðgerðast, má tað vera í størri høpi og við atliti til tilknýtta lóggávu, har t.d. hugt verður eftir líknandi skipanum í Danmark, har arbeiðsgevarar fáa afturbering frá dagpengaskipanini fyri part av útreiðsluni, tá ið teir rinda fólki løn undir sjúku.

Vinarliga

Vegna Starvsmannafelagið
Dánjal Højgaard, ráðgevi